

# అలరాస పుట్టిళ్ళు

అమ్మవారి గుడి పాడుపడి వుంది. తలవాకిళ్ళు దుమ్ము, సాలీళ్ళు.

మునసబుగారి లోగిలి అరుగులు విరిగి, రాళ్ళు బయటపడ్డాయి. అరుగు మీద స్తంభంలోనించి కూడా రాళ్ళు వూడిపోయినాయి. లోగిలి సింహద్వారంవద్ద మెట్లు గచ్చుపోయి, రాళ్ళు పెల్లగిలిన చోట్లల్లో రావిమొక్కలు చిన్న గడ్డిపరకలూ మొలుచుకొచ్చినాయి. మేడమీద వేసిన కిటికీలకి సాలీడు పట్టింది. భవంతి గోడలన్నీ, నల్లబడిపోయి, అక్కడక్కడా పెచ్చులు రాలతూ, బీటలు కూడా పడ్డాయి. లోగిలి పెరబ్లో ఒక్క నూతి చుట్టు తప్ప అంతా నిలువెత్తు గడ్డి పెరిగివుంది. నుయ్యి ఒక వేపు కూలింది. ఖాలీ ధాన్యపు గాదులన్నీ పందికొక్కల కన్నాలు.

లోగిలికి ప్రక్కగా, వీధి కటుప్రక్క వున్న పెద్ద దొడ్డిలో గడ్డి వాములు వున్న చోట వరిగడ్డి కుల్లి మోకాటి లోతున పడివుంది. గచ్చు పగిలిన సగం విరిగిన చావడిలో, ఒక మూలన నులక మంచాలూ, విరిగిన గోనె మడత మంచాలు మేటగా పడివున్నాయి. మరో వేపున తుప్పు పట్టిన నాగటికర్రలూ, కొడవళ్ళూ, గొడ్డళ్ళూ, విరిగిన నాగలి కొయ్యలూ, చీకి పోతున్న గోనెలు, పలుపులూ మేటగా పడి వున్నాయి. కట్టుకొయ్యలన్నీ ఖాలీ. పై కప్పు మీద పెంకులు లేచిపోయినాయి. చాలా చోట్ల పెద్ద గాలివానకి విరిగిన కొబ్బరిచెట్లు, బాదంచెట్లు పడినవి పడినట్లే ఎండి పోయినాయి. సగం విరిగిన కమ్మరేగు చెట్లు రెండూ విరిగి నంత వరకూ తల్లి చెట్టు నించి వేళ్లాడుతూ, అల్లాగే ఎండి పోయినాయి. కుంకుడు బూరగ చెట్ల క్రింద పండాకులు మోకాళ్ల ఎత్తున రాలి ఎండుతూవున్నాయి. చుట్టూ ఉమ్మెత్త, జిల్లేడి చెట్ల మయం -

పున్నయ్య చెరువు పామంచాలు విరిగి చెరువులోకి ఒరిగి వున్నాయి. వాళ్లల్లో కొన్ని పెద్ద రాళ్లు మాత్రం కొంచెం దూరంగా పడేసి వూరువాళ్లు బట్టలు ఉతుక్కుంటున్నారు. పొలంలో వున్న పున్నయ్య చిన్నాయమ్మగార్ల సమాధుల సున్నం రాలిపోతోంది. చుట్టూ గడ్డి మొలిచి సమాధుల్ని కప్పుతూంది. సమాధుల మీద రాళ్లు రెండు మూడు చోట్ల వూడి వచ్చేసినాయి.

తాడిచెట్లమీద కాకులు గుంపులు గుంపులుగా కూచుని 'కావుకావు' మని కూస్తున్నాయి. లోగిలి వెనకవైపునించీ తుమ్మచెట్ల మీదుగా సూర్యుడు అస్తమిస్తున్నాడు. ఆ సాయంత్రపు ఎర్రటి ఆకాశం ముందు నల్లగా నిలారుగా మొండి తాడిచెట్టు ఒకటి నించుని వుంది. దానికీ తామర గుంటకీ మధ్య వున్న మంటి దారిలోనుంచి రిఖా ఒకటి వస్తూంది. తామర గుంట అంతా నాచుతో నిండివుంది. చుట్టూ బురద పాములు వరసగా తలలు మాత్రమే నీళ్లలో నుంచి బయటికి పెట్టి గాలి పీల్చుకుంటున్నాయి.

ఆ రిఖా లోగిలి సింహద్వారం దగ్గర ఆగింది. దానిలోనించీ ఒక వృద్ధాప్యం నమీపిస్తున్న ఆవిడ దిగింది. చేతిలో ఒక సంచి పట్టుకుని లోపలి నించీ అడుగుల చప్పుడు ఖాళీ భవంతిలో ప్రతిధ్వనించింది. ఈవిడ కంటె మరికాస్త పెద్ద వయస్సుగల మరో ఆవిడ లోపలనించీ వచ్చింది. ఎండలో వెలిసి, వానల్లో తడిసిన ముఖం. ఈవేళ ఆ ముఖం దుఃఖంగా కూడా వుంది. "వచ్చేశారు గదా, అక్కమ్మగారూ! మీరు అందుకో లేరేమో అనుకున్నామండీ" అంది. అక్కమ్మ పనిలకొంగు ముడి విప్పి చిల్లర తీసి రిఖావాడి కిచ్చాక క్రిందపెట్టివున్న సంచీ పట్టుకుని చంద్రమ్మ ముందూ, అక్కమ్మ వెనక ఆ శిథిల సోపానాలు ఎక్కి ఆ నిశ్శబ్దాలలోకి వెళ్ళారు. వీధి అరుగు మీద నిశ్చలంగా పడుకుని వున్న మేకపిల్ల బేబే అని అరచి, ప్రక్కనించీ దూకి పారిపోయింది, ఈ మాత్రం అలజడికే.

లోపల కెళుతూంటే, లోపల గుమ్మంలో నుంచీ వ్రేళ్లాడుతున్న సాలీడు అక్కమ్మ ముఖానికి చుట్టుకుంది. "ఇల్లంతా తుడిశానుమ్మా, ఇంకా బూసు ఇక్కడ వుండి సోయిందన్న మాట. ఈ పెద్ద గవిడి కూడా నేను వచ్చాక తెరిశానుండి, నాలుగు రోజులే అయింది. ఆరూ ఈరూ రావాలిగిందా ఇక ఉప్పుడు అని తెలిసి తెరిసేశాను" అంది చంద్రమ్మ అక్కమ్మ సాలీడు తుడుచుకుంటూంటే, ఎత్తయిన స్తంభాల మధ్య చంద్రమ్మ గొంతు 'బొంయ్ బొంయ్' మని మారుమ్రోగింది.

ముందర మండువాలో గచ్చు వూడిపోయిన చోలా, బీటలు వారిన చోలా, గడ్డి మొలిచింది. మండువా వసారా అంచులలోనుంచీ రావి మొక్కలూ, మర్రి మొక్కలూ మొల్చుకొచ్చినాయి. మండువాలో అడ్డంగా ఒక తొండ ప్రాకుకుంటూ వెళ్ళి పోయింది. “ఏమన్నా ధారకం దిగుతూందా?” అంది అక్కమ్మ నడుస్తూనే విచారంగా, నిమ్మళంగా. “కొంచెం గంజి” అంది చంద్రమ్మ. “ఈసాటికి వాళ్ళందరికీ ఉత్తరాలు అందే వుండాలి. వచ్చే సమయం అయింది” అంది అక్కమ్మ రెండో మండువా దాటుతూ. ఆ మండువా వెనక వసారాలో నులక మంచంమీద ఒక వృద్ధుడు పడుకుని వున్నాడు. పైన మెడవరకూ బూర్జును కప్పి వుంది. నేల అంతా అక్కడక్కడ గోతులు వడి వుంది. మంచానికి కొంచెం దూరంలో ప్రక్కవసారాలో పాతదై, తుప్పుపట్టి వూడిపోతున్న ఒక చిలక పంజరం ప్రేళ్లాడుతూంది. అక్కమ్మ మంచందగ్గర కొంచెం వంగి “అన్నా!” అని నిమ్మళంగా పిల్చింది. వృద్ధుడు పలక లేదు. “ఒక ఆరగంట నుంచీ కొంచెం నెమ్మదిగా వుండారమ్మ. మూలుగుడూ అదీ లేదు” అంది చంద్రమ్మ.

లోపలి గదిలో నుంచీ సుబ్బారాయుడు భార్య వచ్చింది. అడుగులు పట్టి వేసుకుంటూ. “డాక్టరు ఏమన్నాడు వదినా?” అంది అక్కమ్మ. “వచ్చావా అమ్మా, కాళ్ళు కడుక్కన్నావా? ఎవ్వరేమంటారు? ఏం లాభం లేదంట. పేరంటాలయ్య కొడుకు అన్నాడు” అంది. “తెల్ల వైద్యం తెలిసిన వాళ్ళని పిలవకపోయావా?” అంది అక్కమ్మ. “సరే! మందూ వద్దు, మాకూ వద్దు, డాక్టర్ అసలే వద్దని ఎంత పట్టుపట్టారో చంద్రాయినడుగు. అసలే పట్టుదల మనిషాయో అంది సుబ్బారాయుడి భార్య. “అసలు ఆయన బ్రతుకులో మందెప్పుడైనా తిన్నారేంటుండీ?” అంది చంద్రమ్మ, అంతలో లోపలి గదుల్లోంచి ఒక చూరు గబ్బిలాయి, గది కడ్డంగా ఎగురుతూ వచ్చి రోగి మంచమూ, ఆడవాళ్ళనీ దాటి, ఇవతల గదుల్లోపలికి వెళ్ళి పోయింది శబ్దం లేకుండా. క్రిందపడివున్న విసన కర్ర అందుకుని కాస్తేపు రోగికి విసిరింది అక్కమ్మ నించుని. “నేను వంట చేస్తాను. నువ్వు కాస్తేపు గాలికి బైట వీధి అరుగుమీద కూచో, లోపల మరీ ఒంటరిగా వుంటూంది” అంది సుబ్బారాయుడి భార్య. “ఎందుకొదినా, నేను చేస్తానులే. నువ్వున్న దగ్గర కూచో” అంది అక్కమ్మ. “రేపళ్ళింపి ఎలాగూ చాకిరీ తప్పదు గదమ్మా నీకు” అంది ఆమె. “ఉప్పుడెట్టాగా నిద్రోతుడారుగిందా అయ్య, మీరూ అల్చిపోయారు గిందా, కాళ్ళు కడుక్కోండి, బయట కూకుండాం” అంది చంద్రమ్మ.

బయట గోడ నానుకుని అరుగు మీద కూచుంది అక్కమ్మ. చంద్రమ్మ స్తంభాన్ని ఆనుకుని కూచుంది. దూరంగా ఎక్కడ నుంచో ఆవు 'అంబా' అని అరిచింది. "ఎసువంటి మారాజు! ఎంత మెత్తని గుండెకాయ! ఏం కథ లే!" అంది చంద్రమ్మ తలవొంచుకుని. "ఒకప్పుడూ మా ఇంటి మడిశి" అని తల ఎత్తుతూ చెప్పసాగింది--"నన్ను బాదాడు. ఒక్క పరుగుచుకుని ఇక్కడ కొచ్చిపడ్డా. ఈ మారాజు కూసోని ఉండాడు. నా కింకేం తోసలే! ఆయన రెండు పాదాలు పట్టుకున్నా. మా ఇంట్లోడు నా యనకాలే వచ్చేశాడు బడితుచ్చుకుని. ఈ బాబు లేసి ఒక్కటుచ్చుకున్నాడు శంప మీద, ఆ మడిశి ఇంకంతే! రొండు శేతులూ మొకం మీద అదిమి పట్టుకున్నాడు. కళ్ళలో నీళ్ళు తిరిగినయి అతగాడికి. నా కడుపాగలే, మల్లా కాళ్ళుచ్చుకున్నా, 'బాబయ్య బాబయ్య కొట్ట బోకుండి. ఒదిలెయ్యండి' అని ఏడిశా. ఆయన నా మాట ఇన్నాడో లేదో గాని జేబులో సెయ్యోట్టి, శేతికొచ్చిన రూపాయ లిచ్చేశారు మావోడి దోసిల్లో. మావోడు అన్నాడు గిండా "నేను ఉత్తినే కొట్టానే వుండి అయగారూ నేను గొడ్డెల్ల కట్టపడి ఇంటి కొచ్చేతలికి ఇది కూడు ఒండకుండా ఆ కన్నిగాడితో మాట్లాడతా కూకుంది. ఆడేంటేంటో వూసులు సెవుతున్నాడు - ఇది ఇంటా ఇకిలిత్తా వుంది" అన్నాడు. అయ్యగారి కళ్ళు శింతనుప్పు అయినయి. 'ఈసారి కన్నిగాడితో మాట్లాడితే, దీన్ని ఒక్క ఏటున నరకెయ్యరా' అన్నారు మా మడిశితో. ఆయన ముఖం సూత్తే అంతబయ్యం ఏసింది నాకు-ఆబయ్యం ఉప్పుడికి వదలలే నాకు. మా నీతిమంతుడుండి ఆయన ! కోపం ఉండే ఉండాది గాని, ఎంత కనికారం! ఆయన ఇచ్చిన రూపాయలు పెట్టుకుని కడుపారా, ఇండు చేసుకు తిన్నాం. మావోళ్ళు శానా మంది ఇంకా నిలకడ లేకుండా కుప్పలూ గగ్రూ నలుపుకుంటింటా, దొంగతనాలే గిండా ! ఇంకా కులవుత్తే గిండా ! ఈ మారాజు మమ్ముల్ని పిల్చి పున్నయ్య సెరువు మీద కావిలిగా పెట్టి ఇల్లా వాకిలీ ఇచ్చేరు. మారాజుకి పున్నుల ఇహానం వత్తాది, ఎల్లేటప్పుడు... ఆ సెరువు కూడా ఈరి తాతగారు తోవ్వించిందేనంటగా. ఆ తాతగారియేనంటగా ఆ సమాధులు" అంది కాసేపు నిశ్శబ్దం - అంతా.

ఎదురుగా తామర గుంట గట్టు మీద నించీ కప్పలు బెకబెకమని అరుస్తున్నయి. చుట్టూ కీచురాళ్ళు కూస్తున్నయి. కనుచీకటి పడుతూంది. "ఈ జబ్బు ఫలానా అని తేల్చిన వైద్యులు లేరు గదా. ఇన్నేళ్ళున్నా" అందక్కమ్మ. "అసలే వైద్దుగుల్ని

పలకరిచ్చారు ఆయన? అసలు ఒకళ్ళతో మాట్లాడారా, ఇన్నేళ్ళూ? ఏదో గట్టికాయం గనక ఇట్టా గెంటు కొచ్చారుగా నుండీ!” అంది చంద్రమ్మ. అక్కమ్మకి, ఈ లోగిలిలో తను గడిపిన బాల్యం అన్నీ మనస్సులో కొస్తున్నాయి. “ఈ ఇంటి సిరిసంపద లేమయి పోయినయ్యో చంద్రా! రోజు లెట్లా మారిపోయినయ్యో” అంది అక్కమ్మ నిమ్మళంగా. “ఎందుకు సెపుతారమ్మా ఆ సత్తవత్తమ్మగారి పెళ్ళి అయింది. అచ్చిమి తొలిగిందే. ఒకేల యేమన్నా శాపమా, గిట్టనోళ్ళు యామన్నా సేసారా అనిపిస్తాది నాకు” అంది చంద్రమ్మ.

సత్యవతి పేరు ఎత్తేటప్పటికి అక్కమ్మకి మనస్సు బరువెక్కింది. సత్యవతి అక్కమ్మా కలిసి పెరిగారు. దూరపు బంధువులు, చిన్న బ్రతుకు బ్రతకటం వల్ల అక్కమ్మ తండ్రి వీరయ్య, సుబ్బారాయుడు తండ్రి మునసబు గారిని ఆశ్రయించి లోగిల్లోనే ఉండి పోయాడు సకుటుంబంగా. తల్లి లేని సత్యవతికి పాలిచ్చింది అక్కమ్మ తల్లి. బ్రతికి ఉన్న నాళ్ళా లోగిలి సువ్వారాలన్నీ ఆవిడే నిర్వహించింది. అక్కమ్మకీ, సత్యవతికీ బలీయమైన స్నేహం, ఇద్దరికీ మరుగులు లేవు. ప్రాణ స్నేహితురాళ్ళు కూడాను.

చంద్రమ్మ లాంతరు వెలిగించుకు రావడానికి లోపలి కెళ్ళింది. అక్కమ్మ మనస్సులో జ్ఞాపకాలు కదిలినయి బాధతో, సుమారు నలభై ఏండ్ల క్రితం జరిగిన గాథ అదంతా.

సుబ్బారాయుడు తరుణప్రాయంలో అది.

నెల పొడిచింది - రాత్రి రెండు జాములయింది. ప్రపంచం పగటి వేసవి తాపం అంతా మరిచి నిద్ర పోతూంది.

తన మామూలు ప్రకారం లేచి చేతిలో హారకేను లాంతరు పట్టుకుని గొడ్ల చావిడి అంతా కలియ చూచి, ధాన్యపు కొట్ల తాలాలు లాగి చూచి, వాకిట్లో ధాన్యం గరిసెల చుట్టూ తిరిగి వచ్చి, చెప్పులు వదిలి, మండువారో మంచం మీద పండుకోబోతున్నాడు సుబ్బారాయుడు. ముందరి వాకిట్లో ధాన్యం పాతర మీద వరి గడ్డి మీద చాపలు పరచి పండుకున్న చింతాలూ, నల్లిగాడూ పెట్టే గుర్రు తప్ప అంతా నిశ్శబ్దం. ఒక్కసారి చిన్నగాలి గట్టిగా విసిరింది - ఇంటి ముందర తామర గుంట మీద నించీ, పెద్ద గుమ్మానికి కట్టి వున్న కొంచంగా ఎండిన మామిడాకుల

తోరణాలు ఆ చిరుగాలికి 'గలగల' మన్నాయి. ఎక్కడో చిన్న అడుగుల చప్పుడైంది. పండుకోబోయే సుబ్బారాయుడు తిరిగి లేచి కూచున్నాడు. మరి కాస్త ఆలకించాడు. అవును. అడుగులే! అడుగులు ముందరి వాకిట్లోకి వస్తున్నాయి - ధాన్యం పాతర వద్దకే లాగుంది. గరిసెల సుమారున ఆగినట్టుగ వున్నాయి. వూళ్లో దొంగల ముఠాలు తిరుగుతున్నట్టు వినికిడి. సుబ్బారాయుడు బస్తాల మీద వున్న వెండి పాన్ను కర్ర చేతపట్టుకుని తెరిచి వున్న వాకిలి లోంచి బయట కొచ్చాడు. గరిసె దగ్గర ఎవ్వరూ లేరు.

ఒక్కసారి గొంతు సవరించుకుని "ఎవ్వరదీ" అన్నాడు దృఢంగా. ఎవ్వరూ పలకలే. మళ్ళీ పిలిచాడు. అంతా నిశ్శబ్దం. కాని గరిసెకి అవతల ప్రక్కగా, గాలికి బట్ట రెపరెప కొట్టుకుంది. సుబ్బారాయుడు ధైర్యం చేసుకుని గరిసెకి అవతల ప్రక్కగా వెళ్ళాడు. "ఎవ్వరది?" వాడిన పువ్వుల వాసన కొట్టింది. ఆ ప్రక్క వేపచెట్టు నీడబడుతూంది. ఆ నీడలో మసక వెన్నెలలో ఒక స్త్రీ రెండు చేతులతోనూ ముఖం అంతా కప్పుకుని వుంది. ఈసారి "ఎవరు నీవు" అని గర్జించాడు. బదులు లేదు. కాని ఆ ఆరుపుకి, ఇంటికి దూరంగా మొండి తాడిచెట్టుకి రెండు పలుపులతో కట్టేసిన కారు దున్న ఒకటి తలకాయ క్రిందకి వాసి హు! హు! అని అరచి ముందరి కాలుతో కోవంగా నేలని వెనక్కి త్రవ్వింది నాలుగైదు సార్లు. బందెడు దున్ను లేచింది. పలుపు తెంపుకోవడానికి ప్రయత్నించింది. సుబ్బారాయుడు అక్కడే ఆగాడు - ఒక్క ఊణం. ఆ స్త్రీని పరకాయించి చూశాడు. ఆవిడ తల్లో వాడిన ఎర్ర బంతి పువ్వు, బొగడ చెండా ఆ మసక వెన్నెలలో కొంచెం నల్లగా కనిపించినయి, ఇంకా దగ్గరగా వచ్చాడు. సుబ్బారాయుడుకి అనేక తలంపులు ఒక్కసారిగా వచ్చాయి.

"సత్యవతి!" అన్నాడు.

"అన్నా!.... నేను" సత్యవతి దీనస్వరం వినేటప్పటికి సుబ్బారాయుడికి మనస్సు కరిగిపోయింది. వెంటనే భయం కూడా కలిగింది.

"కూడా వచ్చిందెవరు?" అన్నాడు. సత్యవతి మాట్లాడలేదు. ఇంత అర్థరాత్రి సత్యవతి ఎందుకొచ్చింది? ఎళ్లా వచ్చింది ? ఏ మాపడ కలిగిందో? ఏ మాపడ కలుగుతుంది?

పెండ్లి అయ్యి రెండు వారాలే గదా అయింది. పందిరైనా విప్పలేదే! ఎంత ఆసద అయితే మాత్రం అర్ధరాత్రి పూట, ఆడకూతురు ఇల్లు విడిచి నడిచి రావడమా- ఇంత దూరం ! అందులోనూ అత్తవారిల్లు విడిచి పుట్టింటికి. ఏమీ అభూయిత్యం! భూమి పుట్టినప్పటినించీ ఈ ఇంట్లో ఆడవాళ్లు ఇల్లా చేశారా ? అట్లాని ప్రపంచంలో ఎవ్వరైనా విన్నారా ! రేపు ప్రాద్దున్న నలుగురిలో తల ఎత్తుకోవడం ఎట్లాగ ? సుబ్బారాయుడు కోపం ఆపుకుని “లోపలికి రా” అన్నాడు. అన్నా చెల్లెలూ ఎదురుపడి మాట్లాడుకోడం అరుదు - అందులోనూ అతను పెద్దవాడైన తరువాత, అసలు ఆ మాటకొస్తే, పెద్దన్న గారితో అతని ఆరుగురు తమ్ములూ బదులు మాట్లాడరు. పిలవకుండా ఎదురుగా రారు. అతను చావిట్లో వున్నంత సేపూ ఆడపిల్లల గొంతులు బయట ఆ ప్రాంతాల్లో వినిపించవు. పైగా పెద్దబ్బా యంటే తండ్రి మునసబుగారే అదొక మోస్తరు.

సత్యవతి ఆడవాళ్ళంతా పడుకున్న రెండో మండువారాలోకి వెళ్లింది. మండువారో తూర్పున వసారాలో సత్యవతి గదిముందు ప్రేళ్ళాడగట్టిన పంజరంలో నించీ చిలుక సత్యవతిని చూడగానే పాట మొదలెట్టింది కీచు గొంతుతో -

“వచ్చేవు పోయేవు ఓ రాసు చిలుకా

అలరాస పుట్టిళ్ళు లా వార్త లేమి ?

పట్టు చీరలు కొన్నారు పణతి మీ యన్నలు

వనిత మీ యన్నలూ వచ్చుచున్నారు”

నడిరేయి ఈ సందడికి పండుకున్న వదినెలు లేచారు. “ఇదేమి ఆగడమమ్మా, ఎప్పుడూ ఎరగం ఈ విచిత్రం. పేరూ, ప్రతిష్టలూ మన్నగలిశాయి” అన్నారు. “నలుగురు నోళ్ళల్లో వేస్తావుంది నాయనా ఈ ఇంటిని. మిగతా ఆడపిల్లలికి పెళ్ళిళ్లు ఎట్లా అవుతాయి ఇక ?” అంది సత్యవతి, మారుతల్లి ప్రక్కమీద లేచి కూచుని విసెనకర్ర చేత్తో అందుకుంటూ. ఈ మాటలకి మారుటి చెల్లెళ్ళూ నలుగురూ లేచారు, ఆవలిస్తూ, విరుచుకుంటూను. సనితి తల్లి చావిట్లో పెద్ద మంచంమీద పడుకున్న మునసబుగారి చెవిలో, అప్పటికప్పుడే వెళ్ళి వూదేసింది. అయన ప్రక్కగానే మడత మంచంమీద పడుకున్న వీరయ్యా లేచాడు దిగ్గన, ప్రక్కన వున్న తువ్వాలుతో మెడ చెమట తుడుచుకుంటూ. పై మేడమీద పడుకున్న మునసబు గారి కొడుకులందరికీ కూడా తెలిసింది. ఆ రాత్రి ఇక మునసబు గారి ఇంట ఎవ్వరూ నిద్ర పోలేదు.

అక్కమ్మ వచ్చింది సత్యవతి గదిలోకి. అక్కమ్మని చూచి కళ్ళు తుడుచుకుంది సత్యవతి. అక్కమ్మ తలుపు జారగిలవేసి దగ్గరసావచ్చి కూచుంది. “బయట దారులన్నీ దొంగలు తిరుగుతున్నారంట. ఎట్టా రాగలిగేవు సత్యవతి?” అంది. “ఇవిగో అందెలూ, కడియాలూ దారాలతో కట్టాను మోగకుండా. మిగతా నగలన్నీ తీసేసి వాళ్ళింట్లోనే పడేశాను” అంది సత్యవతి తలవంచుకుని. కొంచెంసేపు ఇద్దరూ మౌనం. “ఏమయిందీ?” అడిగింది అక్కమ్మ. సత్యవతి ఇంకా తలవంచు కుంది. “నిన్న సాయంత్రం నన్ను బలవంతంగా ముస్తాబు చేశారు. పడకటింటి వేపు తొంగి చూడవైనా చూడకుండా నేను పారిపోయి వచ్చేశాను. అక్కమ్మ, తన పనిట కొంగుతో సత్యవతి కళ్ళు అద్దింది, “యేటికి ఎదురీదడం కష్టం సత్యవతి” అంటూ.

మరునాడు మధ్యాహ్నం వేళకల్లా అత్తవారి పాలేరు వచ్చాడు.

చింతాలు నవ్వారి బండి కట్టాడు. వీరయ్య, అక్కమ్మా సత్యవతి వెంట దిగబెట్టడానికి బయలుదేరారు - అత్తవారి ఇంట్లో.

“అసలు ఆడదానికి ఇష్టమూ, అయిష్టమూ ఏంటి?” అంది సవిత తల్లి, “పరువు ప్రతిష్టలుగల కొంప బయటి కీడ్లకు తల్లి?” అన్నారు మునుసబుగారు, నిమ్మలంగా దగ్గతూ. “తిరిగి వచ్చావా, గడప కడ్డంగా నరకేస్తాను” అన్నాడు కోపంగా సుబ్బారాయుడు.

బండిలో ఎవ్వరూ పైకి మాట్లాడలేదు. తన కష్టాలన్నీ మునుస్సులో తలపోసుకుంది సత్యవతి. ఒక వారం దినాలకి ముందు ఇల్లాగే చడీ చప్పుడూ లేకుండా అత్తవారి ఇంట్లో నుంచీ చీకటి కడ్డం పడ్డది. ఎక్కడా మనుష్య సంవారం లేదు. పండిన చేల ప్రక్క నించీ బళ్ళదారిని నడిచింది. కొంతదూరం వచ్చేసరికి వెన్నెల వచ్చింది. ఎంత దూరం చూచినా వెన్నెల వెలుగులో అనంతంగా పొలాలు తప్ప మానవుడు కనిపించలే. పొలాల్లో ఎక్కడో ఒక నక్క అరుస్తూ పరుగెట్టింది. తన కాళ్ళ అడుగుల చప్పుడు తనకే పెద్దగా వినిపించి, ఆఖరికి గోనలేరు దగ్గరికి వచ్చింది - అడ్డుదారిని. వేసవిలో ఏరు ఎండి నీళ్ళు నడుమువరకే వస్తాయి. ఏరు శాంతంగా ప్రవహిస్తూంది. అలలమీద చంద్రుడు మెరుస్తున్నాడు. కాని వెంటనే భయం వేసింది. నీళ్లలో కాలు పెట్టబుద్ది కాలేదు - ఒంటరిగా, తన చిన్నతనపు భయం ఇంకా వుండిపోయింది. ఈ గోనలేట్లోనే చాలా భయపడ్డది ఒకసారి బాల్యంలో. మూడు

రోజులు జ్వరం కూడా వచ్చింది. అప్పుడు ఒకనాడు రోహిణి కార్తె ఎండలకి, భూమి మాడి మాడి వుంది. ఆనాడు మృగశిరకార్తె వచ్చిన క్రొత్త. కాలవలు వదిలే రోజులు. ఎవ్వరూ చూడకుండా అక్కమ్మా తనూ ఆ యేట్లో దిగారు ఒడ్డున ఆడుకోడానికి. ఇంకా దిగువని, ప్రక్కవూరి పిల్లలు, తడి ఇసుక ముద్దలు మీద జల్లు కుంటూ ఆడుకుంటూన్నారు. కాలవకి ఎగువ నించి క్రొత్త నీళ్ళు వస్తున్నాయి. నీళ్ళు ఎవళ్ళూ చూడలేదు. నీళ్ళు చిక్కగా ఎర్రగా బురదతో నురగలతో పొర్లుకుంటూ వస్తున్నాయి. వీళ్ళని దాటుకుంటూ పోతున్నాయి. పిల్లలు కాస్త ఇంకా ఒడ్డుకి తప్పుకున్నారు. చెట్ల మొద్దులూ, విరిగిన పచ్చిచెట్ల కొమ్మలూ అన్నీ నీళ్ళలో కొట్టుకొస్తూన్నాయి. ఒడ్డుకి తప్పుకోబోతున్న సత్యవతికి ఒక ముచ్చ కంప నీళ్ళలో గీచుకుపోయింది. ఆ గాయాలు తడుముకుని, తల వైకెత్తే లోపుగా నీళ్ళలో ఒక ఆడమనిషి చెయ్యి కనిపించింది. గాజులతో సహా ఆ చేతిప్రక్కనే నల్లటి జుట్టై నీళ్ళ మీద సగం ముణిగి సగం తేలీ చేతితో సహా ప్రవాహ వేగంలో, యేటి మధ్య నుంచి వెళ్ళిపోయింది. ఊణంలో కళ్ళముందు, ఆ శవం, ప్రవాహ వేగమూ, ఇప్పుడు జ్ఞాపకం వచ్చి ముచ్చెమటలు పోసినయి. కాళ్ళు శక్తిహీనమై, ముడతలు బడ్డాయి. ఒక నిమిషానికి ధైర్యం తెచ్చుకుని, కాళ్ళు నిలద్రొక్కకుని వచ్చిన దారినే వెనకకి తిరిగింది - వెనక్కి చూడకుండా గబగబా నడిచింది. అత్తగారు అప్పుడే లేచి పెరట్లోకి వెళ్ళి వస్తుందనుకుని “ఒంటరిగా. ఎందుకు లేచి వెళ్ళా” వంది.

ఈ ఆలోచనలూ, భయాలతో అత్తవారిల్లు సమీపిస్తుంది - బండికి - బండిలో సత్యవతికి.

ఇక్కడ పాలూరులో బండి వెళ్తున్న దారే చూస్తూ నిలబడ్డాడు సుబ్బారాయుడు. బండి పది బారలు పోయాక వెనక్కి తిరిగాడు-లోగిలి వేపు. అరుగు మీద కూచుని అరుగు క్రిందవున్న పెంపుడు లేళ్ళు గౌరి, రాజాలకి లేతగడ్డి మేపుతున్నాడు. లోపలి నుంచి కొండలయ్య వచ్చాడు. అమ్మవారి కొలువుల ఖర్చుల వివరాలకి, ఉత్సవాలకి ప్రభలకి అయ్యే రొక్కం విషయం అంతా మాట్లాడి, ఇనుప పెట్టి తాళం తీసుకుని లోపలికి వెళ్ళాడు. కొండలయ్య దూరపు మేనల్లుడు, ఆశ్రితుడు కూడాను మునసబుగారికి. ఈ వ్యవహారాలన్నీ చూచే బాధ్యత ఈ మధ్యనే సుబ్బారాయుడు తలమీద వడ్లది. మునసబుగారి వయస్సు క్రుంగిన తరువాత ఈ నిర్వహణ అంతా చెంగల్యరాయుడు మోశాడు. అతని పేరు జ్ఞాపకం రాగానే కొంచెం కళ్ళెర్రనైనాయి. “ఏమి అభిమానం! వెళ్ళేటప్పుడు డబ్బిస్తే పుచ్చుకోలే ! వద్దంట!”

ఇంకా ఇంట్లోనే వుంటే ఇంకా ముదురును వ్యవహారం. ఎందుకైనా మంచిది పంపించెయ్యడం! ఇంకానయంఇంతగల ఇంటికీ ఎంత అస్రతిష్ట - బయట. ఎక్కడైనా - ఏమన్నా మాట పుట్టుకొచ్చిందంటే! ఇక చావాలిసిందే.

చేతిలో గడ్డి అయిపోయింది. అరుగుదూకి చావిట్లోకి వెళ్ళి కొయ్య పడక కుర్చీలో కూర్చుని లంకపుగాకు చుట్టు చుట్టుకుంటున్నాడు. మనసు కొంచెంగా కుదుటబడుతుంది. గుమ్మం ముందరనించీ గవిడిపోతున్న బీడుకి తీసుకెళ్ళు తున్నాడు నల్లిగాడు. సుబ్బారాయుడు “ఒరే నల్లిగా నెమళ్ళకి మేతపెట్టావుట్రా?” అని అరిచాడు. అతని గొంతు వినగానే, జతలో ఒక కారుదున్న హు! హు! అని కొమ్ములు సైకిపెట్టి, తల నేలకి వంచి ముందర కాళ్ళతో వెనక్కి నేల దువ్వడం ఆరంభించింది - పలువులు త్రంచుకోడానికి స్రయత్నిస్తూ. మిగతా పాలేళ్ళు కూడా పరుగెత్తుకుంటూ వచ్చి, పలువులు బలంగా లాగి తీసుకుపోయారు మేతకి. నల్లిగాడి వల్ల ఒక్కడివల్ల కాలేదు దున్నపోతుని ఆపడం. అతను ఉన్నంత కాలమూ, అతను ఒక్కడు ఆ దున్నను అదుపులో పెట్టగలిగే వాడే, ఇప్పుడు నలుగురు కావలసి వచ్చారు. తిరిగి చెంగల్వరాయుడే గుర్తుకొచ్చాడు సుబ్బారాయుడికి. మనిషి ఏమంత వీళ్ళందరికంటే బలాధ్యుడేమీ కాదు. కాని అదేమి మాయో “దా దా” అంటూ అతను దగ్గరికి వెళ్ళేసరికల్లా ఆ పాపిష్టిదున్న తల పైకెత్తి కాళ్ళ దువ్వటం ఆపేసి పసిపిల్ల చూచినట్లు చూచేది.

సుబ్బారాయుడు లేచి గొడ్లవానిడి ఉన్న పెద్దదొడ్లోకి వెళ్ళాడు. దొడ్లో వరిగడ్డి మేటుల్లో గడ్డి మీదేసుకుని ఆటలాడుకుంటున్న పాలేళ్ళ పిల్లలందరూ ఎక్కడ వాళ్ళక్కడ మీదవున్న వరి గడ్డి కదలనీయ కుండా గోపచిగా ఉండి పోయారు. సుబ్బారాయుడు వెనక చేతులు కట్టుకుని తలవంచుకుని ఆలోచనగా, నిమ్మళంగా అడుగులువేస్తూ ఇంకా దొడ్డిలోపలికి వెళ్ళాడు. పందెపు కోడిపుంజులకి తవుడు కలిపి పెడుతున్న చిన్న పాలేళ్ళు లేచి నుంచున్నారు. కాని సుబ్బారాయుడు అక్కడ కూడా ఆగకుండా ఇంకా వెళ్ళాడు. చిన్న చావిట్లో ఏడు సంవత్సరాలు చెంగల్వరాయుడు పడుకున్న మడత మంచం జారవేసి వుంది. చావిట్లో ఒక స్రక్క కప్పుకంటుకుంటూ పేర్చిన తుమ్ముమొద్దులు సరుకు మొద్దులు ఉన్నాయి సువ్వారాలకి. పెద్ద గొడ్లవానిట్లో ఆరు లేగలు మూతులకి చిక్కాలు కట్టుకుని పండుకుని వున్నాయి. నాలుగు ముసలి యెద్దులు కట్టుకొయ్యలవద్ద పండుకొని నిమ్మళంగా నెమరు

వేస్తున్నాయ్, లేవలేక రోజులు లెక్క పెట్టుకుంటున్నట్టుగా, పెద్ద యెద్దు వీపు మీద జోరీగని చేత్తోకాట్టేశాడు. ఎద్దు తృప్తిగా ఎత్తలేక ఎత్తలేక తల వైకెత్తి చూచింది. ఆ కట్టుకొయ్యల దగ్గరినిచీ, పావు రాయి గూళ్ళ దగ్గరకెళ్ళి పావురాలని బయటకి తీసి, ఒక్కొక్కటి ఎగరవేశాడు. పావురాలు కాళ్ళు అందెల రవళితో గలగలమంటూ ఆకాశంలోకి గుంపుగా ఎగిరి మొగ్గలేస్తున్నాయి. సుబ్బారాయుడు ఒక తుమ్మమొద్దు మీద కాళ్ళు దగ్గరగా తీసుకుని కూచున్నాడు, తృప్తిగా చుట్ట పీలుస్తూ. పాలేరు ఒక బుట్టెడు పెసలు పావురాల మేత కోసం తెచ్చి అతని కాళ్ళ వద్ద పెట్టి వెళ్ళిపోయాడు. “ఛఛ పేరూ ప్రతిష్ఠ! ఈ సారి తిరిగి రానియ్యి చెబుతా!” అన్నాడు తనకు తనే పండ్లు బిగించి, కనుబొమ్మలు చిట్లించి.

★ ★ ★ ★

అక్కమ్మ మనస్సులో ఈ గాథ ఇంకా నడుస్తూనే వుంది. పైకి మాత్రం ఏమీ మార్చాడటం లేదు. చంద్రమ్మ కూడా మార్చాడకుండా కూచునే వుంది. ఇద్దరి మధ్య లాంతరు వెలుగుతుంది. దూరాన కుక్కలు మొరిగినయి. తామర గుంటలో కప్పలు ఇంకా పెద్దగా అరుస్తున్నయి, ఇంకో రిషా వచ్చి ఆగింది గుమ్మం ముందు. సుబ్బారాయుడి మూడో తమ్ముడూ, అతని భార్య, మనుమడూ వచ్చారు. వాళ్ళను తీసుకుని-లాంతరు చూపిస్తూ, అక్కమ్మ, చంద్రమ్మ లోపలికి వెళ్ళారు.

“అన్నా.. అన్నా ఇదిగో చూడు. కళ్ళు తెరుపు. చిన్నన్న వచ్చాడు” అంది అక్కమ్మ సుబ్బారాయుడు నుదురు మీద చెయ్యి వేస్తూ. “ఎవరు నువ్వు? సత్యవతా?... ఆ!” అంటూ కళ్ళు కొంచెం తెరిచి చూచి “నీవా అక్కమ్మా వచ్చానా?” అన్నాడు. “ఆ వచ్చా నన్నా”. “సత్యవతి ఏదీ ? ఇంకా రాలే” కొంచెం ఆయాసంగా అడిగాడు. అక్కమ్మకళ్ళు తుడుచుకుంటూ, ఒక చాప పరిచింది. వచ్చిన వదినగారిని కూచో మంటూ, చంద్రమ్మ గోడకి ఆనించి వున్న బెంచీ మీద, దుమ్ము దులిపి చిన్నన్నగార్నీ మనుమణ్ణీ కూచో బెట్టింది.

మల్లా బయటకొస్తూంటే మండువా నసారాలో తగిలించి వున్న పాత చిలక పంజరం అక్కమ్మ తలకి తగిలించి. చిలుక లేదు. పంజరం మాత్రమే ఉంది. ఆ చిలుకమీద చెంగల్వరాయుడు జ్ఞాపకం వచ్చాడు తిరిగి వచ్చి బయట అరుగుమీద కూచునివున్న అక్కమ్మకు. పంజరాన్ని చూడకపోయినా జ్ఞాపకంలాక తప్పదు. అతను పుట్టించెక్కడ ? వచ్చించెక్కడికి ? ఈ లోగిలి సిరిసంపదలతో, అతని బ్రతుకు

పెనవేసుకు పోయింది. విధి నిర్ణయాలు, భగవల్లీలలు, ఎంత విచిత్రం! “ఆ చెంగయ్య ఎక్కడున్నాడో పాపం! సత్తవతమ్మగారిని తల్చుకొంటే ఆయన మతి కొత్తారుండి... ఆయనా మా దొడ్ల మడిశుండి. వూరంతా అట్టుడికినట్టు ఉడికిందిగిందా!” అంది చంద్రమ్మ సగం పైకి వినబడుతూ సగం తనలో తానే. ఎదురుగా స్తంభాన్ని అనుకుని కూచుని తల గోడకి చేరవేసి కూచున్న అక్కమ్మకి మరికొన్ని గడిచిన దృశ్యాలు మనసులో మెదిలాయి.

★ ★ ★ ★

అప్పుడు సుబ్బారాయుడికి మంచి ప్రాయం. సత్యవతి గాలిలో పువ్వు ఎగిరినట్టు, బంగారు జడ కుచ్చులతో కాళ్ళ గజ్జెలతో, తోడాలతో చేతి కంకణాలతో, లోగిల ఆవరణంతా ఎగిరి, ఆడుతుండేది - ఎనిమిది సంవత్సరాల వయస్సు.

చెంగల్వరాయుడు వచ్చింది ఒక ఉదయం. చేతిమీద బాగా గీసుకుపోయిన గాయాలున్నాయి. పచ్చిరక్తం చారికలున్నాయి చేతిమీద. చెయ్యి కొంచెం పైకెత్తి పెట్టుకున్నాడు. ప్రక్కన ఇంకా బండ్లూళ్లు నుంచుని వున్నారు మునుసుబుగారింటి చావిట్లో. మునుసుబు గారు మంచంమీద కూర్చుని వున్నారు. సుబ్బారాయుడు వచ్చి పడకకుర్చీలో కూచున్నాడు. ఒక బండీవాడు చెబుతూ వున్నాడు. “ఇండాకుండీ, పొద్దుచీల చెరువు ప్రక్క నుండీ, ఈయన గారు చెట్టెక్కారుండీ, వణ్ణం చేసుకోడానికి - ఎండు కొమ్మలగపడతావుండాయి పైన. ఆయనేమో చెరువులో తపేలాతో నీలు ముంచాడుండీ. ఈయనగారి తండ్రి - మా ముసీలాయన లెండి. ఒడ్డుకు చేరాడుండీ. అంతే! “రామా” అన్నాడు నేలమీద కూలబడి పోయాడు. మరి ఏమన్నా పురుగే ముట్టిందో ఏమోనండి. మేమంతా దగ్గరికి, లగెత్తేతలికి, ఈయనగారు చెట్టుమీద నుంచి కిందకి గాబరాగా దూకబోయాడుండి. చెట్టు మీద ఎండిన కొమ్మ ఒకటి ఇరిగి చేతిమీదనించి చీరుకు పోయిందండీ. నూడండి ఈ నెత్తురు, మామంచోరుండీ. ఇదుగో ప్రక్క ఇంట్లోని అడిగామండీ, కామందులు పాలంలో కెల్లారు కాస్త ఆగమన్నారుండి. తవరు దయచేయించాలుండి తెచ్చిన దాన్నెం తెచ్చినట్టుగానే ఉండాది, రొక్కం లేకపాయె, ఏదో ఇంటికో పువ్వేత్తే ఈపురుడికి ఒక మాలన్నారు కదాండీ”. అంతవరకూ మౌనంగా వున్న సుబ్బారాయుడు “అట్టాంటి దేమీ అక్కరలేదు. అంతా మేమే చూస్తాం. ఇంకోళ్ళ ప్రసక్తి ఏంటి, అక్కర్లేదు, మనకి అలవాటు లేదు” అన్నాడు కఠినంగా.

అలరాస పుట్టిళ్ళు

అంతవరకూ ఏదో షైకంలో వున్న చెంగల్పరాయుడు “ధాన్యం ధరకట్టి మీరే తీసుకోండి” అన్నాడు సుబ్బారాయుణ్ణి. సుబ్బారాయుడు కొంచెం వెలుకారంగా చిరునవ్వు నవ్వాడు. చిన్నగా “నీ పేరబ్బాయి?” అడిగారు మునసబుగారు. “ఇనుగంటి చెంగల్పరాయుడండీ”. “ఇనుగంటా?” అన్నారు మునసబుగారు తిరిగి ప్రశార్థకంగా. “మా పూర్ణో ఈరిని ఎరగనోళ్ళంటూ లేరుండి. బాగా బతికిన మారాజులేనుండీ. తమరికేమన్నా బండుగులేవోనుండీ, సుట్టరికాలు తిరగేత్తే” అన్నాడు కూడావున్న బండివాడు. “కాదు కాదు” అన్నాడు, పడక కుర్చీలోనించి సుబ్బారాయుడు - కత్తిలా. చెంగల్పరాయుడు చటుక్కున తల పైకెత్తాడు. నల్లటి గిరజాలు ముందర కళ్ళల్లోనించి వెనక్కి చెదిరినయి. “ఇనుగంటారు అన్న పేరు ఎక్కడో విన్నట్టుగా వుండే” అన్నారు మునసబుగారు. లోపలినుంచీ ఆటల్లో వగరచ్చుకుంటూ, అప్పుడే గుమ్మంలోకి వచ్చిన సత్యవతి అతన్ని చూచి అట్టే ఆగిపోయింది. మోసంలో మాటలాగు అతని ముఖంలో ఆగివున్న దుఃఖాన్ని చూచి, చైతన్యం లేనట్టు అయిపోయింది. చెంగల్పరాయుడు ఒక్క క్షణం సజీవంగా చూచాడు - సత్యవతి కేసి.

“తోబుట్టువులూ, అన్నదమ్ములూ ఎంతమంది ?” అన్నారు మునసబుగారు. “ఈయన ఒక్కడే సంతుండి. కొండ్ర గల్రా ఏమీ లేదు. ఉప్పుడు అంతా పోయింది. ఒట్టి కౌశ్యకే చేతావుండారు. ఇటువక్క బత్తిలో, మరి కాసిని రాళ్ళు గిట్టుబాటు అవుతయ్యన్నారు. అందుకని మాతోపాటు ఆయనా బండి కట్టుకొచ్చారుండి” అన్నాడు వెంట వున్న మరొక బండివాడు. ఈలోపుగా సత్యవతి తడిసిన గుడ్డ ఒకటి తీసుకొచ్చి గుమ్మంలోనించి చెయ్యి చాపింది. ఎవ్వరూ అందుకోలేదు. సుబ్బారాయుడు “సత్యవతీ! ఏంటది!” అని గర్జించాడు. గుమ్మం మీదనే ఆ గుడ్డ పెట్టి సత్యవతి వెనక్కి పారి పోయింది. రెండంగలలో చెంగల్ప రాయుడు ఆ గుడ్డ అందుకుని చేతినున్న రక్తపు చారికలు తుడుచుకున్నాడు.

తబిళ్ళిచ్చి తలుసుకున్న మీదట “ఇక్కడే ఉండిపో అబ్బాయి పాపం! మంచి చెడూ అంతా మేమే చూస్తాలే, భయంలేదు” అన్నారు మునసబుగారు.

చనిపోయిన తన తండ్రికి దహన సంస్కారాలు అన్నీ మునసబుగారే చేయించారు, లోగిల్లో. ఆ ధాన్యం అమ్మించి, ఆ రొక్కం దగ్గరే ఉంచుకోమన్నారు చెంగల్పరాయుణ్ణి.

ఆ నాటి నుంచీ మునసబుగారికి కుడిభుజంలాగా మునసబుగారి లోగిట్లోనే ఉండిపోయాడు చెంగల్వరాయుడు.

చెంగల్వరాయుణ్ణి చూచినప్పటినుంచీ సత్యవతికి కన్నతల్లి తిరిగి లేచి వచ్చినట్టుండేది. పొలం వెళ్ళినా, బయటికెళ్ళినా సత్యవతి కిష్టమైనదేదైనా ఒకటి తెచ్చి ఇచ్చేవాడు, చెంగల్వరాయుడు. సత్యవతి జ్వరం పడి లేస్తే సోలడు గుమ్మపాలు తెచ్చి సత్యవతి మంచం దగ్గర స్వయంగా పెట్టేవాడు. ఎవ్వరైనా అడిగితే, గుమ్మపాలు వంటికి మంచిదమ్మా అని సమాధానం ఇచ్చేవాడు. రోజులు గడుస్తున్నాయి.

సత్యవతి పెద్దదయింది. గడప దాటనివ్వడం లేదు, ఇంట్లో పెద్దవాళ్ళూ, సంప్రదాయమున్నూ. కాని సత్యవతికి మాత్రం చెంగల్వరాయుణ్ణి తల్చినంతనే దేవగానం వినిపించినట్టుండేది. అతను ఎదుట ఉన్నంతసేపూ తన ముఖానికి వన్నెలు వచ్చేవి.

ఒకనాడు చెంగల్వరాయుడు ఎప్పట్లాగు పొలంలో పాలకోడు ఒడ్డుగా పెరిగిన పెద్ద పెద్ద మల్లిపాదలలోనించీ, దోసెడు మల్లిమొగ్గలు తెచ్చాడు ఉత్తరీయంలో, “ఆ దుబ్బుల్లో పాము వుందంట. ఎందుకక్కడికి పోతావు ? ఈ వుప్పులు లేకపోతే పోయిందిలే వెళ్ళొద్దు” అంది వుప్పులందుకుంటూ సత్యవతి. “నన్నే పామూ ఏమీ చెయ్యదు, నీవు నా ప్రక్క చూస్తావున్నాళ్ళూ” అన్నాడు కళ్ళు వేలకి వాల్చి, నిండు చంద్రుణ్ణి చూచి సముద్రం పొంగినట్టూ పొంగింది సత్యవతి హృదయం.

రోజులు గడుస్తూనే వున్నాయి. మరొకనాడు పొలంనించీ వస్తూంటే మొండితాడి చెట్టుకింద ఎగరలేక పడిపోయిన చిలక పిల్ల కనిపించింది... ఆ చెట్టు స్రానిలో దాని గూడులోనించీ వడ్డది. దాన్ని తను సత్యవతి కిచ్చాడు. ఆ ఇచ్చిన చిలుకని ఒక బుట్టలో పెట్టి అరటి పండ్లు పెట్టింది సత్యవతి.

ఆ సాయంత్రం ఇంటి ఖర్చులకిగాను చెంగల్వరాయుడు బండి కట్టుకుని సంతకి వెళ్తున్నాడు. అతను ఎప్పుడు, ఎందుకు కట్టినా తన స్వంత బండి స్వంత ఎడ్లనే కడతాడు. కొంతదూరం వెళ్లేటప్పటికి సత్యవతి దారి కడ్డంగా నించుంది, ప్రక్కనించీ చెట్టుకింద నించీ దూకివచ్చి, ముందరరోజు వర్షానికి రోడ్డు అంతా తడిసి పారాణి పూసుకున్నట్టుగా వుంది. సత్యవతిని చూచి చెంగల్వరాయుడు నిర్ధాంతపోయాడు. “ఎందుకొచ్చావు ఇంత దూరం? తిరిగి నిన్ను ఎట్లా తీసుకెళ్ళడం ఇంటికి?”

అన్నాడు, చిరునవ్వు, భయం కలిసి. “ఏం భయం లేదులే. నన్నెవ్వరూ ఈ చుట్టుపట్ల ఏం చెయ్యలేరు. నేనందరికీ తెలుసుగా ఇక్కడ. నీవు మాత్రం భద్రంగా వెళ్ళిరా” అంటూ తన తలలో వాడిపోయిన మల్లెపూల చెండ్లు తీసి ఎడ్ల కొమ్ములకి కట్టింది. “ఇదిగో అమ్మవారి కుంకం” అని చెంగుముడిలో పున్న కుంకం తీసి నించుని పున్న అతనికి బొట్టుపెడుతూ “నీ కూడా నే నుండగా సంతలో, అమ్మవారే పాడుతుందిలే. అందుకనే ఇది” అంది. చెంగల్వరాయుడి హృదయంలో పువ్వులు వికసించి, కళ్ళలో తేనె లొలికినయి.

ఆ సాయంత్రం తిరిగి వచ్చేటప్పుడు, చిలకకి ఒక పంజరమూ, గోధుమ పూసలూ తెచ్చాడు సత్యవతికి. ఈ పెరుగుతున్న మైత్రీ సుబ్బారాయుడికి అంత నచ్చలేదు. కళ్ళు చిట్లించాడు. వదినలు రుసరుసలాడారు.

మరో సంవత్సరం పైబడుతూంది. ఒకనాడు రవికె అంచులకి చెంగల్వరాయుడు తెచ్చిన గోధుమ పూసలు కుట్టుకుంటూ, చిలకకి పాటలు నేర్పుతూంది, సత్యవతి. మధ్యాహ్నం ఎండకి నిద్రపోతున్న సుబ్బారాయుడు త్రుళ్ళివడి లేచాడు. “ఏం సత్యవతీ, ఏంటీ శని! ఈ చిలకని ఎప్పుడో పీక పిసికేస్తాను. ఏం గోల నిద్ర లేకుండా!” అని అరచి ఛటాలున లేచి బయట కెళ్ళిపోయాడు. క్రొత్తగా కొన్న కారెద్దుల జతని కట్టేస్తున్నాడు చింతాలు. దున్నపోతులు గున్న ఏనుగులలా ఉన్నాయి - ముక్కులు కుట్టారు. చింతాలుని ముప్పతిప్పలు పెడుతున్నాయి. ఇంట్లో కోసం మీద చావిట్లోకి వచ్చిన సుబ్బారాయుడు చెట్టుకు నిలబెట్టి పున్న దుక్కి కర్ర తీసి, దున్నల్ని ఒక పెద్ద దెబ్బ వేశాడు. జతలో ఒక పోతుకి నడుం మీద పడ్డది దెబ్బ. దున్న దద్దరిల్లి పోయింది. అప్పటి నించీ, ఆ దున్న పాగరుమోతు అయింది. సుబ్బారాయుడి గొంతు వినిపించినా, నీడ మీదపడినా అతన్ని చీరయ్యడానికి చూస్తోంది. పగబట్టింది అతని మీద.

“దోసెడు ముత్యాల్లోనూ దోసెడు రత్నాలలోనూ పుట్టావు నువ్వు. నేనంటే, ఎందు కిట్లా నీకు ?” అన్నాడు చెంగల్వరాయుడు ఒకనాడు - పై కొమ్ముల నించీ ఎర్ర మందార పువ్వులు కోస్తూ. పువ్వుల కోసం దోసిలి పట్టి పైకి చూస్తూ, ప్రతిమలా నించుంది సత్యవతి.

“నా పుట్టుక మాటకేంగాని, నాకు నువ్వే పుట్టెడు బంగారం” అంది కొంచెం కొంటెగా. “నేనూ ఆలోచిస్తావుండా, నాకు చిన్న తాత కొడుకు వుండాడు -

నాకు పినతండ్రి, ఆయనతో నీకోసం అడిగిద్దామని. ఎట్లాచ్చి డబ్బు సంపాదించాలి. అదే చిక్క” అన్నాడు విచారంగా.

ఒకనాడు సుబ్బారాయుడుతో “వయస్సు వచ్చిన పిల్ల అతగాడితో ఈ సఖ్యం ఏంటండీ?” అంది ఆయన భార్య. అతను ఉలిక్కిపడ్డాడు. కోపంగా చూచి పూరుకున్నాడు. కాస్త ఆగి “ఏం ఎవరన్నా ఏవన్నా అన్నారా ఊళ్ళో” అన్నాడు.

తన మేడమీద గదిలో ఒక్కడే పచారుచేస్తున్నాడు. ఆ నాడు ఆ నగల మూట ఏవయమూ అంతేగా. ఈ పేరుపత్రికల కోసమేగా అంత భయపడ్డది ? ఆ రోజు ఎవ్వరూ వెళ్లని, ఆ మల్లిదుబ్బుల దగ్గరికి ఎందుకు వెళ్ళడం ? ఆ చెంగల్వరాయుడు - దానికి పువ్వులకి అంటే, ఆ సత్యవతికి. ఎవ్వరో దొంగాళ్లు దాని పెట్టుకున్న ఆ నల్ల గుడ్డ మూట వాడి కంటబడ్డది... అనుకుంటూ తిరిగాడు తనలో తాను. ఆనాడు ఆ మూట దొరికిందని మల్లి సాదలో పెట్టారనీ, వచ్చి సుబ్బారాయుడితో చెప్పాడు - చెంగల్వరాయుడు. సుబ్బారాయుడి వళ్ళంతా వణికిపోయింది. “మున పంట బోదెలోనా? మున పొలంలోనా? దొంగల సొమ్ము! రెండోకంటి వాడికి తెలియనివ్వద్దు” అని ఆ మూట మోయించుకెళ్ళి గోనలేట్లో వదిలేయించేశాడు. లోకనింద ఏదైనా ఎట్లాగ భరించడం ? ఎందుకైనా మంచిది, ఈ చెంగల్వరాయుణ్ణి వదుల్చుకోడం మంచిది. కిటికీలో నుంచీ చూస్తూ నిలబడ్డాడు. ఎదురుగా తామర గుంటలోనించీ మునసబు గారి గూసుబాతులు ఈదుకుంటూ ఒడ్డు చేరుతున్నాయి, గట్టుమీద వెళ్తున్న వాళ్ళని పాడవటానికి మెడలు బారెడేసి చాచుకుంటూ, మునసబుగారి రాశి కావలి కుక్కలు, చెరువు గట్టుమీద తోకల మీద కూచుని నీళ్ళు చూస్తూ ఈగల్చి నాలికతో పడుతున్నాయి. చుట్టూ పచ్చచేలన్నీ నపిరి కప్పినట్టున్నాయి.

ఆ రాత్రి పొలంలోనించీ రాగానే వీరయ్య చెప్పాడు. రమ్మన్నారని, చెంగల్వరాయుడు లోపలికెళ్లాడు, సుబ్బారాయుడి గదిలోకి.

ఒక అరగంట అయ్యాక, మేడమీద మంచినీళ్లు పెడుతూ అక్కన్నూ చూచింది - చెంగల్వరాయుడు, సుబ్బారాయుడి గదిలోనించీ బయటకొస్తూ, అతని పలుచటి, తెల్లటి ఉత్తరీయంతో కళ్ళు తుడుచుకున్నాడు గుమ్మం బయట.

మరునాడు ఉదయం - తెల్లవారక ముందర్నించీ సత్యవతి తన గదిలో లేదు, అక్కన్నూ చూచేటప్పటికీ. చెంగల్వరాయుడు తన బండి కట్టుకుని వెళ్లిపోయిన

దారినే నడుచుకుంటూ, వెతుక్కుంటూ వెళ్లింది అక్కమ్మ. కొంతదూరంలో పున్నయ్యకోనేటి ప్రక్కన, పున్నయ్యగారి సమాధుల కెదురుగా, ఒక చెట్టుక్రింద, ఒక ప్రక్కగా ఒరిగి ముడుచుకొని పండుకుని వుంది, సత్యవతి. కాగిట్లో ఒక తెల్లటి ఉత్తరీయం వుంది. నిన్న రాత్రి చెంగల్వరాయుడు వేసుకున్నదే అది. ఉత్తరీయం కొంచెం ఒక చోట తడిగా వుంది గడ్డం క్రింద. మొఖం అంతా కన్నీళ్లు జారిన ఆనవాళ్లున్నాయి. కనురెప్పలు ఇంకా వాచి, తడిగానే ఉన్నాయి. అప్పుడే నిద్రపట్టినట్లుగా వుంది. సత్యవతికి తెలియకుండా ఆ ఉత్తరీయం లాగుకుని మరుగుగా ఒళ్లో పెట్టుకుని దాచింది, అక్కమ్మ, ఎవ్వరికీ కనబడకుండాను. రోడ్డుమీదనించీ, చెట్టువరకూ ఉన్న పల్లంలో నన్న మన్ను మీద రెండు జతల అడుగులు కనిపించినాయి. ఒకటి చిన్నది, ఇంకొకటి పెద్దది. అక్కమ్మ అడుగు జాడలు చేత్తో తుడిచేసింది.

ఆ ఎండల్లో ముహూర్తాల రోజుల్లోనే సత్యవతికి పెండ్లి అయింది.

పక్షం తిరగకముందే పుట్టింటికి పారిపోయి రావడమూ, అక్కమ్మ, వీరయ్యా తిరిగి తీసెళ్ళడమున్నూ.

మరొక వారం పోయాక, జాట్టు విరియబోసుకుని మునసబుగారి అమ్మాయి పాలాల్లో తిరుగుతూందనీ, ఎక్కడో తూము మీద కూచుని వుందనీ రకరకాల వార్తలు చేరినయ్యి, పాలూరు గ్రామానికి, ఊళ్లో అమ్మలక్కలు చెప్పుకోసాగారు. “అదేంటి, ఆ అన్నల్ని చూస్తే మనలాంటి వాళ్లకే బయ్యం. ఆ పిల్లదేమి రాతిగుండెమ్మా! బయమే లేదుగదా!” అంది ఒకావిడ. “ఏమీ ఎరగనట్టే ఉంటాది. ఎంత జాణాతనము, జట్టిల్లాంటి అన్నలుండంగా ఇట్లా కాపురం ఎగెయ్యటం!” అంది రెండవ ఆవిడ బిందె తోముతూ, నీళ్లాట రేవులో. “కాపురం మీద ఎట్లా వుంటాది?” అన్నాడు ఒక అతను ఎద్దని కడుగుతూ. “ఆ! చెంగల్వరాయుణ్ణి ఇన్నాళ్లు ఇంట్లో గట్టా ఉంచుకోకూడదు - ఆడపిల్లలుండొ ఇంట్లో. ఇట్లాగే అవుతాయి” అంది మరొక వేదాంతి - బిందె భుజం మీద పెట్టుకుంటూ. అన్ని వార్తలు, సేవకుల ద్వారా మునసబు గారి కోడళ్లకి తెలుస్తున్నాయి. సుబ్బారాయుడు వినక తప్పిందిగాదు. పిచ్చివాడిలా కోపం తెచ్చుకున్నాడు. పండ్లు పటపట కొరికాడు. పరవళ్ళు త్రొక్కుతున్నాడు.

మునసబుగారి ఒత్తిడివల్ల సత్యవతిని భూత వైద్యం చేయించడానికి పుట్టింటికి తీసుకొచ్చారు. నిశ్చయంగా, సత్యవతికి దయ్యంపట్టింది-అన్నాడు వైద్యుడు పేరంటాలయ్య. అక్కమ్మ మరిది, రంగంనించీ వుత్తరం వ్రాశాడు, చెంగల్వరాయుడు రంగంలో వున్నాడనీ, రెండు సంవత్సరాలు రంగూన్లోనే వుంటానన్నాడనినీ. అక్కమ్మ సత్యవతితో చెప్పింది. “అవును డబ్బు సంపాదించుకుని వస్తానన్నాడు” అంది సత్యవతి, విచారంతో, “ఏం లాభం సత్యవతీ, ఇక ఇప్పుడు?” అంది అక్కమ్మ. సత్యవతి ముఖం కప్పుకుంది చేతులతో, చిన్నగా వెక్కి వెక్కి ఏడ్చింది - ఆపుకుంటూ.

సత్యవతిని తిరిగి పంపించే రోజున, సుబ్బారాయుడు అగ్నిపర్వతంలా బుస్సు తొదిలాడు. మొండి తాడికి కట్టేసిన కారుదున్న ఇంకా బుస్సు కొట్టింది. ఇంకా పగపట్టే వుంది.

రోజులు గడుస్తున్నాయి. తొలకరి వచ్చింది. రాత్రుల్లంతా తామర గుంటలో కప్పలు బెకబెక మంటున్నాయి. పున్నయ్య చెరువులోనూ, తామర గుంటల్లోనూ, తామరపువ్వులు వర్షానికి నలిగిపోయినాయి. మొండితాడిమీద చంద్రు డుదయించాడు, పొర్లమి చంద్రుడు, ఎర్రగా - నిశాదేవి కుంకుమ బొట్టులా, రాత్రి గడిచిన కొద్దీ పున్నమ నెల తెల్లబారింది. భోజనాల వేళకి సత్యవతి వచ్చింది - ఈసారి నగలు తీయాలన్న స్పృహ కూడా లేదు. తిరిగి సత్యవతిని చూచేటప్పటికి, పంజరంలో చిలక, “కిలకిల” లాడింది. రెక్కలు “రెపరెప కొట్టుకుంటూ, పాట మొదలెట్టింది. ఆ గోలకి పెంపుడు కుక్కని పరీక్షిస్తున్న సుబ్బారాయుడు, తల వైకెత్తి చూచాడు. కళ్లు ఎర్రబారినయి. వళ్లు వణికింది, కోపంతో. “ఈ గడప తొక్కొద్దు అనలే ? ఈజని ఇంకా మాకు విరగడకాలే ? తల ఎత్తుకుని బ్రతకనివ్వదల్లే వుంది!” అంటూ అంగల మీద లేచి, చావిట్లో చిలక కొయ్యకి వున్న ఉత్తరీయం మీద వేసుకుని, చెప్పుల్లో కాళ్లు పెడుతూ, “వచ్చిన దారేనే నడు!” అన్నాడు. సత్యవతి వెనక్కి వెనక్కి చూచింది వెళ్ళబోతూ. తనకేసే చూస్తూ గూట్లో చిలక పాట పాడుతూనే వుంది.

“పరుపుగల అన్నలూ పయనమైనారా ?

రాకాసి వదినలూ, రానివ్వరేమో”

మండువారోకి వచ్చిన పెద్దవదిన “తెల్లారాక తీసికెళ్ళండి అంది”. “ఎవ్వళ్ళన్నా

చూస్తే - తిరిగి వచ్చేసినట్టా?" అంటూ అతను ముందూ, సత్యవతి వెనకూ, నడిచి పోతూనే వున్నారు. దారిలో తుమ్మమాసులు నల్లగా నించుని వున్నాయి. నేవళంగా, పచ్చగా పెరిగి వున్న చెట్లన్నీ పూర్తిగా, విభూదిలో ముంచెత్తినట్టా వున్నాయి - ఆ వున్నను వెలుగులో. అతని కిర్రు చెప్పుల చప్పుడికి, దారికి అడ్డంగా వున్న ఒక పెద్ద పాము ప్రక్కగా తప్పుకు పోయింది. దారి ప్రక్కన, మళ్ళుల్లో నీళ్లు తళతళలాడుతున్నాయి.

సుబ్బారాయుడు ఇంటికి తిరిగి వచ్చేటప్పటికి చుక్క పొడిచింది. "వాళ్ల గుమ్మం వరకూ పంపించి వచ్చాను. లోపలికి వెళ్ళడానికి నాకు ముఖం చెల్లలేదు" అన్నాడు భార్య అడుగగా.

తిరిగి మరునాడు వాళ్ళ అత్తవారి మనుష్యులు వచ్చారు - వెతుక్కుంటూ. అన్నగారి ముఖం మెనక్కి తిరగంగానే, ఇంట్లోకి వెళ్ళకుండా ఎక్కడికో పారిపోయింది. నూతులూ, గోతులూ దేవించారు. చెరువులు గాలించారు, ఆ చుట్టూపట్ల ఎక్కడా సత్యవతి జాడ కనబడలేదు.

వెతికి వెతికి వేసారిపోయి, మునసబుగారు మంచం ఎక్కారు. చేతినున్న షాహుకారు మురుగు అరిచేతిలో పడుతూంది. క్షీణించి పోయి మూడు నెలలు తిరగక ముందే కాలం చేసారు.

సుబ్బారాయుడు, ఇంటి విషయం, ఆస్తి విషయం ఏమీ శ్రద్ధ పట్టుకోడం లేదు. ఎప్పుడూ ఏదో ఆలోచిస్తూ చావిల్లోనే కూచుని వుంటాడు. సత్యవతి పరారి అయి పోయిన సంవత్సరంలోనే గమిడిపోతుల జత అమ్మేశారు. వెంట వెంటనే దుక్కిటెడ్లు పాడి పశవులూ అన్నీ అమ్ముడుపోయినాయి. సుబ్బారాయుడు తన పట్టె మంచం పడక మానేశాడు. చావిల్లో ఒక నులకమంచం వేసుకున్నాడు. భోజనం, పడక అన్నీ అక్కడే. అమ్మవారి గుడి ముఖం చూడడం మానేశాడు. సత్తెమ్మ సంబరాలు ఆగిపోయినాయి. ఆస్తి క్షీణించ సాగింది. ఆశ్రిత సేవక వర్గం లోగిలి విడిచిపోయారు క్రమంగా. ఏదో తగుపాటి సంబంధాలకి ఆడపిల్లల్ని ఇచ్చేసారు. "ఎంత పౌరుషవంతుడు! ఆ సంబంధాలు ఎట్లా అందాడో! ఏదో మతిపోయిందతనికి - చెల్లెలు తెచ్చి పెట్టిన తలవంపులకి" అని అందరూ వుసూరుచున్నారు. ఆస్తి ఆఖరికి అంతా పోయింది. ఆ లోగిలి ఒక్కటి నిల్చింది. దానికో రక్షణ లేదు. దాని మీద అప్పులవుతున్నాయి.

సుబ్బారాయుడు అకాలంలోనే వృద్ధుడయ్యాడు. ముఖం అంతా తీరని భారంతో ముడతలు పడ్డది - మండుబెండలకి తన పాలంలో నల్లరేవడి బీటలారినట్టూ.

అతన్ని చూడగానే పంజరంలో చిలుక భయపడి రెక్కలు 'టపటప' లాడించి బయటికి ఎగిరిపోవడానికి ప్రయత్నించేది. సుబ్బారాయుడు చిలక మీద కోపం కూడా తెచ్చుకోటం లేదు. సత్యవతి వెళ్ళిపోయిన దగ్గరనించీ చిలక తిండి తీర్దాలు మానేసింది- అక్కమ్మ పెట్టినా తినకుండా ముక్కు రెక్కలలో పెట్టుకుని అలాగే పడి వుండేది.

రంగూసు నించీ, వచ్చిన మరిది, 'చెంగల్వరాయుడు జ్వరంపడి రంగూసులోనే పోయా'డని అక్కమ్మతో చెప్పాడు. అక్కమ్మ గుండెలో బరువుతో వెళ్ళి, చిలక పంజరం తెరిచి చిలకను వదిలేసింది.

పేదరికం భరించలేకనూ, పువ్వులమ్మిన పూళ్లో కట్టెలమ్మడం కష్టమయిన్నీ, తమ్ములందరూ తలకొక దారినీ బస్తీలు పట్టారు - వాళ్ళవాళ్ళ కుటుంబాలతో, దుకాణాలు పెట్టుకుని, గుమాస్తాగిరులు సంపాదించుకుని చిన్న బ్రతుకులు బ్రతుకుతున్నారు.

జరిగిన ఈ గాధ అంతా, ఈ లోగిలి విచిత్ర పరిణామం అంతా ఆ అరుగు మీద కూచున్న అక్కమ్మ తలపోసుకుంది.

ఆ రాత్రంతా వచ్చిన కొద్దిమంది బంధువులూ, అందరూ సుబ్బారాయుడు మంచం చుట్టూ జాగారం చేశారు. మధ్యరాత్రికి వృద్ధుడికి మళ్ళా మెలుకువ వచ్చింది. "ఇంకా రాలేదూ? సత్యవతి?" అన్నాడు. "లేదన్నా" అంది అక్కమ్మ. "అక్కమ్మా, ఇంక మీదట సత్యమ్మ సంబరాలు చేయిస్తావా ? ఆయమ్మ పేరే సత్యవతిది" అన్నాడు ఆగి ఆగి కొంచెం ఆయాసంతో. "అట్లాగే అన్నా, తప్పకుండా చేయిస్తాం" అంది సుదురు మీద చెయ్యి వేస్తూ.

రోగికి కాస్త ఆయాసం ఎక్కువయింది. బయట నించీ తొలకరి గాలులు చల్లగా వీస్తూన్నాయి. ఆ చిన్న గాలిలో ఆ పాత చిలకపంజరం కొంచెం పూగిసలాడింది. నీళ్ళల్లో వజ్రంలా వెలిసుబ్బు చాటునించీ చంద్రు డదయించాడు. నడిరాత్రి గడిచిపోయింది.

మలికోడి కూసేటప్పటికి “సత్యవతి, సత్యవతి!” అని గట్టిగా అరిచాడు. “అన్నా, అన్నా, ఇంకా రాలేదు” అంది అక్కమ్మ. “ఆ! ఆ! గోనలేరు పొంగింది. అదిగో నురగలు. కన్నయ్య లేడూ! అన్నాడు ఆగుతూ ఆయాసంతో, కొంచెం ఆగాడు. “బల్లకట్టు కన్నయ్య లేడే. అక్కమ్మా, లేడు.... నేనే బల్లకట్టు వేశానే, అక్కమ్మా, నేనే ! ఎక్కనందే బల్లకట్టు... చేత్తో లాగి బల్లకట్టు మీద పడేశానే... అక్కమ్మా... అంతే!” అన్నాడు. అంతా నిశ్శబ్దం. మళ్ళీ “సత్యవతి!” అనే కేక. “వస్తాదిలే పడుకో అన్నా” అంది అక్కమ్మ మృదువుగా. సుబ్బారాయుడు కండ్లు ఇంకా కొంచెం తెరిచాడు. “ఎర్రదానా! సత్యవతి రాదు ! గోనలేరు మింగేసింది. బల్లకట్టుమీదనించీ నీళ్ళలోకి పోయింది... అదిగో అదిగో.. నేనే.... నా చేతులారా...” సగం తెరిచిన కళ్ళు మూతలు బడ్డాయి.

గదిలో చుట్టూ వస్తున్న కన్నీళ్ళన్నీ గడ్డలు కట్టాయి. శ్వాస వినబడడం ఆగింది - రోగిది.

నీడలా ప్రమిద వెలిగించి, గాలికి చెయ్యి అడ్డం పెట్టుకుని, దీపంతో లోపల్నించి వచ్చింది చంద్రమ్మ తలదగ్గర పెట్టడానికి.

